

Ka jingiakren kam nukliar ka US-Iran ka jingda rapjot halor ka jingthombor ka Israel :Myntri Iran



U President Donald Trump bad u nongialam ba hakhliehduh ka Iran.

Tehran, Jylliew :Hadien ba ka Israel ka la ther ïa ka Iran tang katto katne sngi shwa ka jingiakren ba la buh por bad ka US, u Myntri kam bar ri ka Iran u Abbas Araghchi u la ong ba ka ri kam thikna la kan shaniah ne em ïa ka America ha ki jingiakren.

Haba kren lyngba ka lad pathai khubor halor ka jingkylli ba la ka jingbuh por ba artaiew da u President Donald Trump ka US ka dei kaba la biang ban poi sha ka rai kaba khatduh bad ka US, u

Araghchi u la ong ba kane ka shong ha ka sorkar jong u Trump ban pynpaw ïa ka jingangnud ka jong ki ban weng ïa ki jingeh lyngba ka jingiakren.

U la kynnoh ruh ba ka US kam shym la shimkhia bha ha kaba ïadei bad ka jingiakren bad ka pyndonkam tang ban shu da rapjot ban pynksan halor ki kam thombor jong ka Israel. "Kumta ki la don lehse ïa kane ka jingthmu ha ka jingmut jong ki, bad ki shu pyndonkam ïa ka jingiakren

tang ban shu da rapjot," ong u Araghchi. "Ngim tip kumno ngin dang shaniah shuh ïa ki. Kaei kaba ki la leh, ha ka jingshisha ka long ka jingshetkylla ïa ka jingiadei kam bar ri."

U Trump ha ka sngi Palei ba la lah u la ong, "Da kaba pynshong nongrim ha ka jingshisha ba ka don ka lad kaba khraw ban pynlong ka jingiakren kaba lah ban long ne em bad ka Iran ha ka por ban wan, ngan sa shim ïa ka rai la ngan leit ne em hapoh

kine ki ar taiew ban wan."

Ha Geneva, u Araghchi u la ong ruh ba ka Iran ka plie ïa ka lynti jong ka jingiakren hynrei tang lada ka Israel kan pynsangeh noh ïa ki kam thombor. "Ngim shym la pynkhreh shuh ban ïakren bad ki, katba ka jingleh donbor ka dang bteng," u la ong.

Nalor kata ula kyntait shi syndon ïa ka jingdawa jong ka US ban pynsangeh ha kaba ïadei bad ki kam pynkhlaïñ ïa u uranium da kaba ong ba u la kren shai ha u nongmikhmat ka US, u Steve Witkoff. U la bynrap ruh ba kumjuh ka jingsaiñ ïa u uranium ka dei ka hok jong man la ka ri.

"Kane ka dei ka jingjop jong ki saïantis jong ngi hi. Ka dei ka jingkylli jong ka jingsarong bad burom jong ki," u la ong.

Haba kren shaphang u Witkoff, u la ong "Nga pyrkhbat ba u long u brierw uba don burom, u brierw uba phi lah ban iatreilang, hynrei kaba sngewsih ka long ba u ju kylla ktien man ka por ba ngi ïakyn duh. Kumta lehse kata ka dei namar ba um lah ban pyndep ïa kaei kaba u la kular ha ngi."

Kyllon ïap 34 ngut ki shipai Niger na ka jingshah thombor ha ki riewkieng atiar :Sorkar



Ki bor shipai ka Niger kiba dang pynkhlaïñ ïa ka jingpahara.

Niamey, Jylliew :Da ki spah ngut ki riewkieng atiar kiba bun na ki kiba shong da ki thuk thuk ki la pynlong ka jingthombor kaba kynsan ïa kawei ka jaka shong jong ki shipai ka Niger kaba don hajan khappud bad ka Mali kaba la wanrah ïa ka jingiap jong ki 34 ngut ki shipai bad ka jingmysaw ïa palat 14 ngut kiwei pat,ong ka Tnat iada ri.

Kine ki nongthombor ïa kiba ka Tnad ka la shim ïa ki kum ki kynhun lehnoh la ong ba ki la pyndonkam da 8 tylli

ki kali bad palat 200 tylli ki thuk thuk ha kane ka jingwan thombor pyrshah ïa ka ktem shipai ha ka thaiñ Bani-bangou ha kane ka sngi Palei ba la lah, kane ka long katkum ka jingpynbna da ka tnad telebishon jong ka sngi ha ka sngi Thohdieng kaba bud.

Ka kynhun kieng atiar Islamic State ka la shim ïa ka jingkitkhlieh halor katei ka jinghiar thma ïa ka ktem shipai ha ka jingpynbna lyngba ka Telegram Channel jong ka ha ka sngi Thohdieng

ba la lah.

Ka Niger, kumba long kiwei pat ki ri kiba don ha ka thaiñ Sahel jong ka West Africa, ka dang bteng ban ïakhun pyrshah ïa ki lehnoh Islamist kiba don jingiadei bad ka al Qaeda kumjuh bad ka Islamic State.

Na ka liang ki bor shipai ki la pynlong ïa ka jingkhynra kaba na suiñ bad na khyndew ban tehlakam ïa ka jinglong jingman ha katei ka jaka hadien katei ka jingshah thombor, ong ka

tnad khlem da batai bniah halor katei ka jingshah thombor. Ka la bynrap ruh ba ki shipai ki dang pynlong ïa ka jingkhynra ban lapdien ïa ki nongthombor.

Katei ka thaiñ kaba don marjan bad ki jaka khappud ka Niger, Mali bad Burkina Faso ka dei kaba ju ngat khah khah ha ki jingshah thombor ha ki lehnoh Jihadi kiba dei na ki kynhun Islamic.

Ki shipai junta kiba synshar ha Niger ki la beh noh ïa ki shipai ka France bad US kiba la don bynta bha ha ka jingiakhun pyrshah ïa ki lehnoh Jihadi.

Kiri ba marjan jong ka West Africa ka Niger, Burkina Faso bad Mali ruh ki ju ïakynduh ïa ka jingshah thombor ha ki lehnoh na ki kynhun bapher bapher kiba treikam ha kylleng ka thaiñ Sahel.

Kine ki lai tylli ki ri ki la thaw ïa ka jingiateh lok ban ïakhun pyrshah ïa ki lehnoh jihadi bad ki la pynduna ïa ka jingiadei bad ki ri Sepngi, da kaba phaikhmat sha ka Russia bad Turkey ha ka jaka jong ki na ka bynta ki jingdonkam ha ka liang ki lad jingiada.

"Ka la phet na ïing," Ong ki kiaw ki kthaw; Hadien lap ïa ka meiap ka longkmie na ka thliew ba 10 phut

Faridabad, Jylliew : ïa ka metiap ba la pyut jong kawei ka kynthei la ïoh sei na kawei ka thliew kaba jylliew 10 phut na ka surok shong ha Faridabad, Haryana ha ka sngi Thohdieng ba la lah.

Katei ka metiap ïa kaba la hap ban tih da kaba pyndonkam da ka puh shilum la ithuh kum ka metiap jong ka Tanu 24 snem rta kaba shong ba sah ha Shikohabad ha Uttar Pradesh. Ka dei kaba dang shu pyndep ïa ka jingiathoh shongkurim tang hapoh ar snem bad u Arun uba dei u nongshong shnong ka Roshan Nagar ha Faridabad.

Katkum ka jingiathuh jong ki pulit, ki don saw ngut ki dkhot ka longiung jong ki kthaw ki kiaw kurim ka Tanu kaba kynthup ïa u kurim jong ka, u kthaw bad ka kiaw jong ka nalor uwei pat u bahaiing hasem ba jan bha jong ki, ki la shah kem noh ha ki bor pulit.

ïa kane ka metiap la lap ba la tep ha ka bynta jong ka surok shnong da kaba tap da ka dewbilat marjan bad ka ïing kaba ka Tanu ka shong ka sah bad u kurim jong ka nalor kiba haïing ka sem jong u. ïa katei ka jaka la tih kumba ar bnai mynshwa na ka bynta ban shna ïa ka nala um na ka bynta ban pyntuid ïa ka um jakhlia, la ïathuh ki para marjan ha ki pulit.

La sei ïa ka metiap ha ka por 8:00 baje mynstep bad mynta la phah leh ïa ka forensic examination ban pynthikna ïa ka por bad ïa ka daw kaba thikna jong ka jingiap.

Ka Preeti ka para jong ka



Ka dur ïathoh shongkurim bad ka thliew ba la lap ïa ka metiap ka longkmie.

Tanu ka la kynnoh ba ka hymmen jong ka, ka la shah thombor bad kaba la ktah ruh ïa ka bor pyrkhbat pyrdaiñ jong ka hadien ba ka la pyndep ïa ka jingiathoh shongkurim ha u snem 2023. Ka Preeti ka la kynnoh ba u Arun bad ki kmie ki kpa jong u ki la dawa ïa ki jingdeng ksiar bad ka pisa mar ïa pyndep ïa ka jingiathoh shongkurim. Ka la ong ba ka ïing ka sem jong ka Tanu ka la pyrshang ban pyndep ïa ki jingdawa katba lah hadien ka jingshah pynbor kaba bun bunsien.

"Ka Tanu ka la wan shong ban sah biang bad ngi ha ïing kmie tang hadien katto katne bnai hadien ka jingiathoh shongkurim namar ba ym

shym la sumar bha ïa ka," ong ka Preeti haba kren sha ki nongthoh khubor: "Ka la sah bad ngi la palat shisnem. Ynda ngi la phah biang ïa ka khatduh, kane ka jingshah

pynshitom ka la sdang biang. Kim shah ïa ka ban kren bad ngi, wat lyngba ka phone."

Ka Preeti ka la kynnoh ruh ba ha ka 23 tarik u ïaiong kiba haïing u shynrang ki la pyntip sha ki ba ka Tanu ka la phet krad na ïing.

Ka la ïathuh shuh shuh ba ka jingsuba jong ka, ka la nang jur haba ka la pyrshang ban phone ïa ka hymmen jong ka ha ka 9 tarik u ïaiong bad kam shym la ïoh satia. Hadien kane kiba haïing hasem ki la leit sha ki pulit. Ka Preeti ka la kynnoh ba la bun taiew na ka liang ki pulit ym shym la shim ïa kano kano ka sienjam halor kane ka jingjia.

Ki nongshong shnong mynta ki la pynthikna sha ki pulit bad ki nongthoh khubor ba u kthaw jong ka Tanu u la tih ïa katei ka thliew ha u bnai ïaiong ba la dep da kaba kam ba kam don ka jaka pyntuid um jaboh kaba biang na ka

bynta katei ka ïing. Ki nongshong shnong ki la ïathuh ruh ba ki la ïohi ba la tap sted ïa katei ka thliew da kaba tap da ka dewbilat halor jong ka.

"Baroh kiba don ha ka dong ki la ïohi ïa katei ka thliew ba la tih. U la ong ba ka dei na ka bynta ban pyntuid um jakhlia. Hadien kata, ym shym la ïohi shuh ïa ka pyrsa jong u. Don napdeng jong ngi kiba la pyrkhbat ba don kaei kaei kaba sha lyndet, hynrei ym don ba lah ban mutdur ïa kane," ong uwei u para marjan.

Ka Deputy Commissioner of Police (Central) ka Usha Kundu ka la pynthikna ba la ïoh ïa ka jingujor kaba pura kumba shi taiew mynshwa.

"Hadien ba la ïoh ïa ka jingujor shi taiew mynshwa, ki pulit ki la shimkhia mardor. La sei ïa ka met ïap na katei ka thliew bad kem ïa saw ngut ki brierw bad ka jingtohkit ka dang ïaid shakhmat," ka la ong.

"Kim pat sngewthuh...": Balei ka Israel ka la ther ïa ka Hezbollah ha Lebanon hapdeng ka jingïakynad bad ka Iran

Tel Aviv, Jylliew :Ka Israel ka la pynlong ki jingïa thombor pyrshah ïa ka Hezbollah ha Lebanon, katba ka jingïakynad ka la nangkiew ha kylleng ka thaiñ hadien ka jingïakynad ba dang shen hapdeng ka Israel bad ka Iran.

Ki shipai Israel ki la pynthikna ha ka sngi Thohdieng ba la lah ba ki la pyniäp ïa uwei u heh shipai ba kongsan ka Hezbollah ha ka thain shathie ka Lebanon, da kaba kdew ïa ka jingdonkam ba kyrkieh ban pynduh ïa ki jingma kiba lah ban wan sha u pud u sam ba shatei jong ka.

Utei u nongialam shipai, u Mohammad Khadr al-Husseini, katkum ka jingiathuh ki shipai Israel Defense Forces (IDF) la ong ba u dei u nongialam ba halor ha ki kam ïaleh pyrshah jong ka Hezbollah bad uba donkti hakhmat eh halor kiba buntylli ki jingthombor sha ki nongbah jong ka Israel, kynthup ïa ka Nahariya bad Haifa, bad dang shen u la shah bynsHet ban tei bad pynkhlaïñ pat ïa ki kynhun thombor jong ka Hezbollah kiba la shah pynduh bor.

"Ka jingleh jong u ka long



Ki jingjulor na ka jingther bom pyrshah ïa ka Hezbollah ka Lebanon.

ka jingpynkheïñ kaba paw pyrthei ïa ka jingiasngewthuh jingmut hapdeng ka Israel bad ka Lebanon. Ka IDF kan ïai bteng ban treikam ban weng ïa kano kano ka jingma ïa ka Israel," ong ki shipai Israel.

Kane ka jingthombor ka dei shi bynta jong ki jingtreikam ba thikna ba la leh da ki shipai suiñ ka Israel hapdeng ka jinghiar arsut ha ka jinglong jingman. Ha ka miet jong ka sngi Balang ba la lah arngut kiwei pat ki heh

shipai ka Hezbollah ki la shah pyniäp na ki jingthombor ba kyrpang da ki shipai Israel ha ka thain Nabatieh. Uwei na ki u dei u Mohammad Ahmad Khreiss u la ïalam ïa ka kynthun siat namding jong ka Hezbollah kaba don ha Chebaa. U dei ruh uba don ka jingkitkhlieh halor ka jingthombor ha u lum Dov ha ka 26 tarik u ïaiong ba la dep kaba la pyniäp ïa uwei u kontraktor ki shipai Israel uba kyrteng u Sharif Suad.

Nalor kata kitei ki jingthombor ki la mih ruh hadien ka jingmaham jong u Secretary-General ba mynta ka Hezbollah u Sheikh Naim Qassem, uba la pynpaw ïa ka jingkyrshar ba pura ïa ka Iran bad kular ban leh pyrshah ïa kaei kaba u la khot "ka jingthombor ba shyrkhei jong ki Israel bad America." Kane ka jingkren jong u Qassem ka la wanrah ka jingkynthoh kaba jur na u Israel Katz Myntri ïada ri ka Israel.

ïap 140 ngut na ki jingthombor ka Israel ha Gaza ha ki 24 kynta, katba dang phaikhmat sha Iran



Cairo, Jylliew :Cairo, Jylliew : Ki jingther bom bad ki jingther kuli da ki shipai ka Israel ki la pyniäp haduh palat 140 ngut ki brierw ha kylleng ka Gaza tang ha ki 24 kynta ba ladepe, ong ki heh jong ka koit ka khiah jong ka thaiñ, katba ki katto katne ki nong Palestine hapoh Gaza ki la ong ba ïa ka jingeh jong ki la leh klet noh namar ka jingphaikhmat sha ka thma hapdeng ka Israel bad ka Iran.

Haduh kumba 40 ngut na kine kiba shah pyniäp ha kane ka sngi Balang ba la lah ki dei na ki jingjia shah ther kuli bad

shah ther bom ha ki liengsuiñ ka Israel,ong ka tnad ka koit ka khiah ka Gaza. Ki jingiäp ki kynthup halor ki jingjia kiba dang shen eh kiba la jan jan man ka sngi hapdeng ki nong Palestine kiba wad jingiärap mar bam naduh ba ka Israel ka la weng noh ïa shibynta jong ka jingkhang khyrdep ha katei ka thaiñ.

Ki doktor ki la ïathuh ba kiwei pat ki jingthombor lyngba ki liengsuiñ pyrshah ïa ki ïing ki sem ha ka jaka sah phetwir ha Maghazi, ki thaiñ ba marjan ka Zeitoun bad ka nongbah Gaza ki la pyniäp ïa

ki trok ai jingiärap ba la wanrah da ka United Nations ha shi lynter ka surok Salahuddin hapdeng jong ka Gaza,ong ka tnad aijingsumar.

Haba kylli shaphang ka jingjia ha surok Salahuddin, ki shipai Israel ki la ong ba wat hapdeng ka jingmaham kaba bunsien ba katei ka jaka ka dei ka jaka kaba don hapdeng ka jingïaleh kaba jur bha hynrei ki brierw ki la wan tur beit beit sha ki shipai kiba treikam ha ka thaiñ Nuseirat ha ki bynta pdeng ka Gaza Strip ha ka rukom kaba buh jingma ïa ki shipai.

Ki shipai ki la siat sha suin kum ka jingmaham, ka la ong, bad ka la bynrap ba kam don jingtip ha kaba ïadei bad ki jingmysaw. Ha kaba ïadei bad kiwei pat ki jingthombor, ka IDF ka la ong ba ka dang treikam ban pynpra ïa ki jaka treikam jong ka Hamas katba ka dang shim ruh ïa ki lad jingiada khnang ban pynduna ïa ki jingiäp bad jingmysaw jong ki riew paidbah".

Ha ka sngi ba Ar ba la lah ka tnad ka koit ka khiah ha Gaza, ka la ong ba haduh 397 ngut ki nong Palestine ha napdeng kito kiba pyrshang ban ïoh jingiärap marbam ki la ïap bad palat 3000 ngut ki la mynsaw naduh ba la sdang biang ïa ka jingai jingiärap ha kaba kut jong u bnai Jymmang ba la la dep.

Ki katto katne ha Gaza ki la pynpaw ka jingsngewkhia ba kane ka jingïakynad hapdeng ka Israel bad na Hamas kaba la sdang naduh ka 7 tarik u Risaw 2023 kan shah leh klet noh namar ka jingïakynad kaba thymmai hapdeng ka Israel bad ka Iran.